

मैत्रावरुणर्वसिष्ठः। अग्निः। त्रिष्टुप्।

अगन्म म॒हा नम॑सा॒ यवि॑ष्ठं॒ यो दी॑दाय॒ समि॑द्धः॒ स्वे दुरो॑णे।

चि॒त्रभा॑नुं॒ रोद॑सी॒ अन्त॑रु॒र्वी स्वा॑हुतं॒ विश्व॑तः॒ प्रत्य॑ञ्चम्॥ ७.०१२.०१

यः। स्वे- स्वकीये। दुरोणे- सद्मनि ऋताख्ये। समिद्धः- सम्यगुद्दीपितः। दीदाय- दीप्यते। उर्वी- विस्तृतयोः। रोदस्योः- द्यावापृथिव्योः। अन्तः। स्वाहुतम्- सुष्ठु पूजितम्। विश्वतः- सर्वतः। प्रत्यञ्चम्- प्रतिगच्छन्तम्। तम् यविष्ठम्- युवतमम्। चित्रभानुम्- आश्चर्यप्रकाशम्। महा- महता। नमसा- नमस्कारेण। अगन्म- प्रपन्नाः॥१॥

स म॒हा विश्वा॑ दुरि॒तानि॑ सा॒ह्वान॑ग्निः॒ ष्ट्वे द॑म॒ आ जा॑तवे॒दाः।

स नो॑ रक्षिषद्दुरि॒ताद॑वद्याद॒स्मान्गृ॑णत॒ उत॑ नो॑ म॒घोनः॑॥ ७.०१२.०२

सः- असौ। अग्निः। जातवेदः- जातविद्यः। म॒हा- महत्त्वेन। स्तवे- मन्त्रमये। दमे- स्वसदने। दुरितानि- अघानि दुःखानि वा। साह्वान्- अभिभवति। उत- अपि च। सः। नः- अस्मान्। अवद्यात् दुरितात्- पापात् दुःखाच्च। गृणतः- स्तुवतः। मघोनः- हविष्मतः। अस्मान्- नः। रक्षिषत्- रक्षतु॥२॥

त्वं वरु॑ण॒ उत॑ मि॒त्रो अ॑ग्ने॒ त्वां वर्ध॑न्ति॒ मति॑भिर्वसि॒ष्ठाः।

त्वे वसु॑ सुष॒णनानि॑ सन्तु॒ यूयं॑ पा॒त स्व॒स्तिभिः॑ सदा॒ नः॥ ७.०१२.०३

अग्ने। त्वम्। वरुणः- ऋताधिदेवता। उत- अपि च। मित्रः- स्नेहाधिदेवता। त्वाम्। मतिभिः- धीभिः। वसिष्ठाः- चित्तवृत्तिस्तम्भसाधकाः। वर्धन्ति- वर्धयन्ति। त्वे- त्वयि। सुषणानि- सुष्ठु सम्भजनानि। वसु- चित्तवृत्तिस्तम्भकारीणि भावनानि। सन्तु- भवन्तु। यूयं पात स्वस्तिभिः सदा नः॥३॥